

(तिथि 29 दिसंबर 2025, समय 18:10 (10 मिनट))

मुख्य समाचार :-

1. सर्वोच्च न्यायालय ने अरावली पहाड़ियों और अरावली पर्वत श्रृंखला की परिभाषा पर 20 नवंबर को जारी अपने आदेश पर रोक लगाई।
2. हरियाणा के शिक्षा मंत्री महिपाल ढांडा ने राष्ट्रीय शिक्षा नीति 2020 के प्रभावी कार्यान्वयन में उत्कृष्ट प्रदर्शन करने वाले 26 संस्थानों को सम्मानित किया।
3. हरियाणा के पुलिस महा निदेशक ने कहा – हरियाणा में 2025 में आपराधिक मामलों में कमी दर्ज की गई।
4. हरियाणा कारागार विभाग के महानिदेशक आलोक राय ने कहा – हरियाणा में जेल सुधारों को लेकर ठोस कदम उठाए गए- कोई भी अनियमितता बर्दाश्त नहीं की जाएगी।
5. हरियाणा, चंडीगढ़, पंजाब सहित उत्तर भारत में घने कोहरे के कारण आवाजाही प्रभावित हुई।

सर्वोच्च न्यायालय ने अरावली पहाड़ियों और अरावली पर्वत श्रृंखला की परिभाषा पर 20 नवंबर को जारी अपने आदेश पर रोक लगा दी है। मुख्य न्यायाधीश न्यायमूर्ति सूर्यकांत और न्यायमूर्ति जे.के. माहेश्वरी और ए.जी. मसीह की अवकाश पीठ ने अरावली की परिभाषा के संबंध में जांच किए जाने वाले मुद्दों के परीक्षण के लिए एक नई विशेषज्ञ समिति गठित करने का भी आदेश दिया है। सर्वोच्च न्यायालय ने कहा कि पहले से स्वीकृत परिभाषाओं पर स्पष्टीकरण जरूरी हैं और 20 नवंबर को जारी शीर्ष न्यायालय के निर्देशों पर फिलहाल रोक रहेगी। न्यायालय ने इस मुद्दे पर केंद्र तथा राजस्थान, गुजरात, दिल्ली और हरियाणा को नोटिस जारी कर जवाब मांगा है। न्यायालय ने अरावली पर्वत श्रृंखला की परिभाषा से जुड़ी चिंताओं पर स्वतः संज्ञान लिया था। केंद्रीय पर्यावरण, वन और जलवायु परिवर्तन मंत्रालय ने 24 दिसंबर को राज्यों को अरावली में किसी भी नई खनन लीज देने पर पूरी तरह से रोक लगाने के निर्देश जारी किए थे।

केंद्रीय कृषि, किसान कल्याण और ग्रामीण विकास मंत्री शिवराज सिंह चौहान ने कहा है कि केंद्र सरकार ने मनरेगा योजना में विभिन्न कमियों और अनियमितताओं को दूर करने के लिए 'विकसित भारत-जी राम जी' नाम का एक नया कानून बनाया गया है। आज उत्तराखंड में राज्य स्तरीय किसान दिवस-2025 कार्यक्रम को संबोधित करते हुए, श्री चौहान ने कहा कि पहले मनरेगा में 100 दिन का रोजगार मिलता था, लेकिन नए कानून ने इसे बढ़ाकर 125 दिन कर दिया है। उन्होंने बताया कि आवेदन के 15 दिन के भीतर काम न मिलने पर अनिवार्य बेरोजगारी भत्ता दिया जाएगा।

हरियाणा के शिक्षा मंत्री महिपाल ढांडा ने आज राष्ट्रीय शिक्षा नीति 2020 के प्रभावी कार्यान्वयन में उत्कृष्ट प्रदर्शन करने वाले 26 संस्थानों को सम्मानित किया। उन्होंने यह पुरस्कार पंचकुला में हरियाणा राज्य उच्च शिक्षा परिषद द्वारा आयोजित “हरियाणा राज्य राष्ट्रीय शिक्षा नीति 2020 कार्यान्वयन उत्कृष्टता पुरस्कार-2025” समारोह में प्रदान किए। समारोह में हरियाणा के सभी विश्वविद्यालयों, 16 राज्य विश्वविद्यालयों व 26 निजी विश्वविद्यालयों के कुलपतियों व प्रधानाचार्यों ने भाग लिया। इस अवसर पर कुलपतियों ने राज्य में उच्च शिक्षा के क्षेत्र में राष्ट्रीय शिक्षा नीति के सफल क्रियान्वयन से जुड़े अनुभवों और उपलब्धियों को साझा किया। महाविद्यालयों द्वारा राष्ट्रीय शिक्षा नीति पर अपनी प्रस्तुतियाँ भी दी गईं। पत्रकारों से बातचीत करते हुए शिक्षा मंत्री ने कहा कि 2047 तक हरियाणा कैसे विकसित बने, उस पर हर विभाग अपना काम कर रहा है। इसी तरह शिक्षा क्षेत्र की जिम्मेदारी का निर्वहन करते हुए शिक्षा के क्षेत्र में और सुधार के लिए काम किया जा रहा है।

हरियाणा में 2025 में अपराध में कमी दर्ज की गई है। पुलिस महानिदेशक ओ पी सिंह ने कहा की पुलिस ने संगठित गिरोहों, साइबर अपराधियों और हिंसक अपराधियों पर कड़ा प्रहार किया। उन्होंने बताया कि वर्ष 2024 में 1 लाख 35 हजार 574 संज्ञेय अपराधिक मामलों के मुकाबले यह मामले 2025 में घट कर 1 लाख 27 हजार 850 रह गए, यानी लगभग 5.7 प्रतिशत की कमी दर्ज की गई। साइबर अपराध को लेकर उन्होंने कहा –

पुलिस महानिदेशक ने कहा कि 2026 में तकनीक, फॉरेंसिक विज्ञान और पुलिस के लास्ट माइल डोमिनेशन में और तेजी लाई जाएगी।

हरियाणा कारागार विभाग के महानिदेशक आलोक राँय ने कहा कि राज्य की सभी जेलों में सुरक्षा को सर्वोच्च प्राथमिकता दी जा रही है। जेलों में अवैध गतिविधियों पर रोक लगाने के लिए नियमित जांच, आधुनिक तकनीक और सख्त निगरानी व्यवस्था लागू की गई है। महानिदेशक आज पंचकूला में एक पत्रकार वार्ता को संबोधित कर रहे थे। महानिदेशक ने स्पष्ट किया कि जेलों के भीतर किसी भी प्रकार की अनियमितता बर्दाश्त नहीं की जाएगी। उन्होंने सुरक्षा व्यवस्था, बंदियों के सुधारात्मक कार्यक्रमों और प्रशासनिक कदमों पर विस्तार से बात करते हुए ओपन जेलों के बारे जानकारी दी।

उन्होंने बताया कि बंदियों के सुधार और पुनर्वास के लिए विभिन्न योजनाएं चलाई जा रही हैं, जिनमें शिक्षा, कौशल विकास और स्वास्थ्य सुविधाओं को मजबूत किया गया है। इसका उद्देश्य यह है कि सजा पूरी करने के बाद बंदी समाज की मुख्यधारा में वापस लौट सकें। मीडिया कर्मियों के सवालों के जवाब देते हुए महानिदेशक ने कहा कि कारागार प्रशासन पारदर्शिता के साथ काम कर रहा है। उन्होंने भरोसा दिलाया कि भविष्य में भी जेल सुधारों को लेकर ठोस कदम उठाए जाते रहेंगे।

आज पलवल में पुलिस अधीक्षक वरुण सिंगला ने अपराध एवं अपराधियों तथा मादक पदार्थ गतिविधियों में संलग्न लोगों के खिलाफ कारगर ढंग से अंकुश लगाने एवं जनहित कार्यों में उत्कृष्ट प्रदर्शन करने वाले 27 पुलिस जवानों को उत्कृष्ट कार्य करने के लिए प्रशस्ति पत्र व नगद पुरस्कार देकर सम्मानित किया। पुलिस लाइन के परेड ग्राउंड में आयोजित साप्ताहिक सामान्य परेड से सलामी लेने और परेड का निरीक्षण करने के बाद उन्होंने यह पुरस्कार प्रदान किए। पुलिस अधीक्षक ने उपस्थित पुलिस कर्मचारियों को कर्तव्य पालन करने के लिए प्रेरित करते हुए कहा कि उन्हें ईमानदारी से समाज में पुलिस विभाग की बेहतर छवि के लिए काम कर समाज में एक अनूठी मिसाल पेश करनी चाहिए। उन्होंने पुलिस जवानों को आमजन के साथ हमेशा मैत्रीपूर्ण व्यवहार करने और उनकी समस्याओं का समाधान करने के लिए हमेशा तत्पर रहने की सीख दी।

पंजाब, हरियाणा और चंडीगढ़ सहित उत्तर भारत के कई हिस्सों में घना कोहरा छाया हुआ है, जिससे हवाई और रेल सेवाएं प्रभावित हो रही हैं। भारतीय रेल के अनुसार, दिल्ली आने वाली लगभग 18 रेलगाड़ियां तीन घंटे से अधिक देरी से चल रही हैं। घने कोहरे के कारण आज 64 उड़ानें भी रद्द कर दी गई हैं। इस बीच, नागर विमानन मंत्रालय ने यात्रियों को हवाई अड्डे पहुंचने से पहले उड़ान की स्थिति की जानकारी लेने की सलाह दी है।